

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta ta' l-14 ta' Marzu, 2007

Citazzjoni Numru. 914/2002

Hector Vella.

-vs-

Thomas Tanti.

Il-Qorti;

Rat l-att ta' citazzjoni pprezentat fis-7 ta' Awissu, 2002 li permezz tagħha l-attur ippremetta:

Illi l-istanti Hector Vella kien passigġier mal-konvenut Thomas Tanti fil-vettura TOM-512 ġo Pieta' Seafront fit-23 ta' Jannar, 2000 u seħħ incident stradali meta l-konvenut tilef il-kontrol tal-vettura li kien qed isuq u baqa' dieñel ġo sigra.

Illi l-inċident seħħ unikament minħabba imperizja, negliġenza, imprudenza u inosservanza tar-regolamenti da parti ta' Thomas Tanti li tilef il-kontrol tal-vettura li kien qes isuq.

Illi riżultat ta' dana l-inċident Hector Vella safa imwegġa' gravement u ser jibqa' permanentement disabilitat oltre li sofra danni oħrajn.

Illi l-konvenut bl-ebda mod ma għamel tajjeb għad-danni minnu kkaġunati kif imfisser.

Illi l-istanti b'ebda mod ma kienet responsabbli għall-inċident.

Għalhekk jitlob lil din l-Onorabbli Qorti għaliex m'għandhiex;

1. Tiddikjarah responsabbli għall-inċident u għad-danni li b'riżultat ta' l-istess sofra Hector Vella.
2. Tillikwida d-danni okkorrendo bl-opera ta' periti nominandi.
3. Tikkundannah iħallas lill-istanti dawk l-ammonti kif likwidati u dikjarati bħala dovuti in linea ta' danni, kif imfisser.

Bl-ispejjeż inklużi dawk tal-ittra uffiċjali ta' llum stess maħruġa kontra l-assikurazzjoni tal-konvenut u dawk tal-ittra uffiċjali sabiex tiġi interotta l-preskrizzjoni tal-25 ta' Mejju, 2001 u bl-imgħax skond il-liġi kontra l-konvenut li hu minn issa ngunt għas-subizzjoni.

Rat id-dikjarazzjoni ta' l-attur maħlufa u l-lista tax-xhieda.

Rat in-nota ta' l-eċċezzjonijiet tal-konvenut ippreżentata fl-1 ta' Novembru, 2002 li permezz tagħha eċċepixxa:

1. Illi l-inċident imsemmi fiċ-ċitazzjoni ġara minħabba force majeure billi kienet nieżla x-xita u l-karozza misjuqa mill-konvenut skiddjat u b'dan il-mod ġara l-inċident.

2. Illi subordinatament u bla preġudizzju għal dak li ġie sottomes fil-paragrafu preċedenti l-pretenzjonijiet tal-attur huma infondati kif ser jiġu ppruvati waqt is-smiġħ tal-kawża.

3. Salvi eċċezzjonijiet oħrajn.

Rat id-dikjarazzjoni tal-konvenut maħlufa u l-lista tax-xhieda.

Semgħet il-provi.

Rat l-atti proċesswali u partikolarment ir-rapporti ta' l-esperti mediċi.

Rat il-verbal tas-seduta ta' l-24 ta' Jannar, 2007 li permezz tiegħu l-kawża tħalliet għas-sentenza.

Ikkunsidrat;

Illi l-attur qed jitlob danni li soffra wara inċident stradali li ġara meta huwa kien passigġier ġo vettura misjuqa mill-konvenut. Il-konvenut qed jeċċepixxi li huwa skiddja iżda l-kontestazzjoni prinċipali fil-kawża fil-verita' kienet dwar l-ammont ta' danni illi għandhom jiġu akkordati lill-atturi u infatti ġew nominati diversi esperti għal dan l-iskop.

Ċie ritenut diversi drabi li *skid* ma jesonerax lis-sewwieq mir-responsabilita' sakemm ma jiġix pruvat li kien hemm xi fatturi straordinari (mhux biss art imxarrba) li jiġġustifikaw lill-istess sewwieq – ara per eżempju s-sentenza Hugh Zammit noe vs Keith Farrugia mogħtija mill-Prim'Awla tal-Qorti Ċivili fit-28 ta' Ġunju, 2001.

L-attur esebixxa rapport tal-kirurgu Charles Sciberras (Dok B) fejn gie certifikat li jsofri minn disabilita' permanenti ta' sebgħa fil-mija (7%). Il-konvenut esebixxa korrispondenza li għaddiet bejn l-attur u s-soċjeta' assikuratriċi tal-konvenut u minn dan jidher li fuq talba ta' l-istess soċjeta' assikuratriċi gie inkarigat il-kirurgu Charles Grixti illi ddikjara biss rata ta' disabilita' ta' wieħed fil-mija (1%). Fuq talba ta' l-attur ġew nominati espert ortopediku (Mr. Zammit Maempel) u ieħor dermatologiku (Dr. Lawrence Scerri) illi għamlu rapport kongunt fejn iddikjaraw disabilita' permanenti ta' tlieta fil-mija (3%). L-attur hassu aggravat u talab nomina ta' periti addizzjonali illi ddikjaraw totalita' ta' disabilita' ta' għaxra fil-mija (10%) billi fil-fema tagħhom kien hemm bżonn ukoll ta' kirurgija plastika.

F'ċirkostanzi simili għalhekk huwa diffiċli għall-Qorti illi tistabilixxi liema minn dawn il-persentaġġi verju għandha tapplika u għalhekk billi l-kalkoli li għamlu l-esperti nominati mill-Qorti joxxillaw bejn it-tlieta fil-mija (3%) u għaxra fil-mija (10%) se tadotta miżuri medjana u tikkalkola s-somma li għandha titħallas bħala danni fuq disabilita' permanenti ta' sitta punt ħamsa fil-mija (6.5%).

Dan ifisser li billi l-attur kellu tnejn u għoxrin (22) sena meta ġara l-inċident il-Qorti se timmultiplika sitta punt ħamsa fil-mija (6.5%) bi tletin (30) sena fuq qligħ ta' tlett elef u sitt mitt Lira Maltin (Lm3,600) (fol 67). Dan jammonta għal sebat elef u għoxrin Lira Maltin (Lm7,020). Billi l-inċident ġara iktar minn sitt snin ilu l-Qorti m'hijjex se tordna tnaqqis għal ħlas f'daqqa lanqas m'hu se tagħmel żidiet jew tnaqqis għaliex tħoss li bejn wieħed u ieħor, l-inflazzjoni u ħlas ta' taxxi u kontribuzzjonijiet jistultifikaw żidiet eventwali fid-dħul. L-attur nefaġ ukoll tlieta u sittin Lira Maltin (Lm63) spejjeż mediċi skond ir-riċevuti esebiti minnu (fol 14 u fol 65) u għalhekk is-somma pagabbli tkun sebat elef u tlieta u tmenin Lira Maltin (Lm7,083).

Għal dawn il-mottivi l-Qorti tiċhad l-eċċezzjonijiet tal-konvenut u tilqa' t-talbiet attriċi u tordna lill-istess konvenut

Kopja Informali ta' Sentenza

iħallas lill-attur is-somma ta' sebat elef u tlieta u tmenin Lira Maltin (Lm7,083).

L-ispejjeż tal-kawża jithallsu mill-konvenut iżda l-ispejjeż tal-periti mediċi nominati mill-Qorti jithallsu nofs kull wieħed mill-partijiet.

Moqrija.

< Sentenza Finali >

-----TMIEM-----